



ናይ ደገፍ መልእኽቲ ዲሞክራሲያዊ ግንባር ሓድነት ኤርትራ

ኣብ መኸፈቲ 4ይ ህዝባዊ ኮንፈረንስ ዲሞክራሲያዊ ውድብ ዓፋር ቀይሕ ባሕሪ ዝቕረበ

ዝኸበርካ ኣቦ መንበርን ኣባላት መሪሕነት ዲሞክራሲያዊ ውድብ ዓፋር ቀይሕ ባሕሪ፡

ዝኸበርኩም ኣባላት ኣሰናዳኢት ሽማግሌ 4ይ ህዝባዊ ኮንፈረንስ፡

ዝኸበርኩም ተወካልቲ ኣመሓደርቲ ዓድታትን ሸካትን ህዝቢ ብሂረ ዓፋር፡

ዝኸበርኩም ተወካልቲ ህዝባዊ ማሕበራት ዲሞክራሲያዊ ውድብ ዓፋር ቀይሕ ባሕሪ፡

ዝኸበርኩም ተወካልቲ ፖለቲካዊ ውድባት ኤርትራ፡

ዝኸበርኩም ተወካልቲ ዝተፈላለዩ ማዕከናት ዜና፡

ዝኸበርኩም ኣባላት ኮንፈረንስን ዕድማት ኣጋይሽን፡

ብቐዳምነት ኣሰናዳኢት ሽማግሌ ናብዚ ሎሚ መዓልቲ ኣብ ርእሰ ከተማ ብሂራዊ ክልላዊ ምምሕዳር መንግስቲ ዓፋር ዝኾነት ሰመራ ዝኸፈት ዘሎ ህዝባዊ ኮንፈረንስ ተረኺብና መልእኽትና ክነሕልፍ ንዝገበረትልና ዕድመ ብስም ዲሞክራሲያዊ ግንባር ሓድነት ኤርትራ /ደግሓኤ/ ልዑል ምስጋና ክነቕርብ ንፈቱ። እዚ ን4ይ ግዜ ዝጋባእ ዘሎ ህዝባዊ ኮንፈረንስዚ ብዓወትን ኣሳልጦን ክወጽእ እናተመነና ብሓፈሻ ንዲሞክራሲያዊ ተጋድሎ ህዝብታት ኤርትራ ብፍላይ ከኣ ብብሂራውን ደርባውን ወጽዓታት ስርዓት ህግደፍ ማሲኑ ንዘሎ ጅግና ተቃላሳይ ህዝቢ ብሂረ ዓፋር ውድቡ ዲሞክራሲያዊ ውድብ ዓፋር ቀይሕ ባሕሪ ቃልሱ ዘሓይለሉን ዘቃላጥፈሉን መደባትን ውሳኔታትን ሓዙ ክወጽእ ምንዮትና ወሰን የብሉን።

ዝኸበርኩም ኣባላት ኮንፈረንስን ዕድማት ኣጋይሽን፡

እዚ ሎሚ ን4ይ ግዜ ዝካየድ ዘሎ ህዝባዊ ኮንፈረንስኩም ኣብ ዝጋባኣሉ ዘሎ ህምት ህዝብታት ኤርትራን ተቃለስቲ ሓይልታቱን ኣብ ትሕቲ ከመይ ዝኣመሰለ ኩነታት ኣለዉ ብሕጽር ዝበለ ምርኣይ ኣገዳሲ ይመስለና።

ጸረ-ህዝብን ጸረ-ዲሞክራሲን ጨፍጫፊ ስርዓት ህግደፍ ኣብ ውሽጢ ዝሓለፉ 23 ዓመታት ብውሽጥን ብደገን ብክክተሎ ዝጸንሐን ዘሎን ኣዕናዊ ፖሊሲታቱ ህዝብታት ኤርትራ ፖለቲካውን ቁጠባውን ማሕበራውን ህይወቶም ምምራሕ ስኢኖም ኣደዳ ሕሰም ናይዚ ቁልውላውዚ ኮይኖም ንሓደጋ ተሳጢሖም ህዝብን ሃገርን ኤርትራ ናይ ምድሓን ሕቶ ኣብ ቅድሚ ህዝብታት ኤርትራን ተቃለስቲ ሓይልታቶምን ተደቂኑ ዘሎ ህጽጽ ግዜ ዘይህብ እዋናዊ ተባራዒ ሕቶ ኮይኑ ምህላዉ እዩ።

ኣብ ትሕቲ ከምዚ ዝኣመሰለ ተኣፋፊ ኩነታት ስርዓት ህግደፍ ሕጂ እውን ተስፋ ከይቆረጸ ህይወት ዘሪኡ ንናይ ጭቆና መሓውራቱ ክጸጋግንን ዕምሪ ስልጣኑ ከናውሕን ዳግማይ ሕውየት ህዝባዊ ግንባር

ብዝብል ብሕሉፍ ሓርበኛ ታሪኽ ህዝባዊ ግንባር እናኮማስዕ ወግሐ ጸብሐ ክምድርን ዝተፈላለዩ ናይ ዳንኬራታት ፌስቲቫላት ክውድብን ክሳብ ንሓርበኛዊ ታሪኽ ናይ ቦለኛ ከይተረፈ ዳግም ከለዓዕለሉ ዘይፈንቀሎ እምኒ የለን። ካብዚ ሓሊፉ እውን ሕንኽ ከይበለ ነቲ ብዙሕ ዝተጃህረሉን ኣብ 97 ዝነደፎ ቅዋም ኣብ ከብሒ ደርብዩ እንደገና ንሃልኪ ካልእ ቃዋም ክነድፍ ምጅኑ እውን ምግላጹ እዩ። እንተኾነ እቲ ሕጂ ተበጺሑ ዘሎ ጭቡጥ ኩነታት ናይ ሃገርና ግን ነዚ ሕሱር ዝኣረገ መታለሊ ሚላታትዚ እንትርፎ ውሑዳት ብግዝያዊ ረብሓታት ዓይኖም ዝዓወሩ መጋበርያታቱ እንተዘይኮይኖም ኣብቲ ዝሰፍሐ ክፍልታት ሕብረተሰብናስ ሕጂ ንዕኡ ዝጸውር ባይታ የለን። ኣብ ወጻኢ ክፈታትኖ ዝጸንሐን ዘሎን ፌስቲቫላትን ዘጋጥሞም ዘሎ ተቃውሞታትን ምፋሻሎምን ብውሽጢ ናይ 21 ጥሪ ምንቅስቃስ ስርሒ ፎርቶን ናይ ካቶሊካዊት ቤተክርስቲያን ኣቡናት ተባዕን ቆራጽን ህዝብን ሃገርን ናይ ምድሓን ሓርበኛዊ ጸዋዒት ሓደ መርኣያ ናይቲ ህዝብና ክሓልፎ ዝጸንሐን ዘሎን ናይ ጭቆና ኣርዑት ጥርዙ ሓሊፉ ምህላዉ ዘመላኽትን ናይ ዝርኤ ዘሎ ተቃውሞን ጽዑቕ መርኣያ እዩ።

እቲ ዝስደድ ኤርትራዊ ካብ ማንም እዋን ንላዕሊ ምስቲ ኩሉ ዘጋጥሞ ሓደጋታት መዓልቲ መዓልቲ ብብዝሒ ይውሕ ምህላው'ውን ሓደ መርኣያ ናይ ብርሰትን ምብትታንን ሓደጋ ይኹን ደኣ እምበር ብኻልእ ገጹ ባይታ ናይ መላኺ ስርዓት ህግደፍ ክሳብ ክንደይ እናተጸንቀቐ ይኸይድ ምህላው'ውን ዘርኢ እዩ።

ጭቡጥ ወድዓዊ ኩነታት ሃገርና ንለውጢ ብሱል ኣብ ዝኾነሉ ህሞት በዓል ቤታዊ ኩነታት ደንበ ተቃውሞ ኤርትራ ነዚ ምቹእ ናይ ቃልሲ ባይታዚ ኣብ ረብሕኡ ንምውዓል ዛጊት ተደላዲሉ ናብ ዝሓሸ ናይ ቃልሲ ብራኽ ክሰጋገር ኣይከኣለን። እዚ ናይ ፖለቲካዊ ስልጣን ናይ ባዶነት ሃንፍዚ ነቲ ናይ ምብትታን ሓደጋ ከቢድ ይገብሮ ጥራሕ ዘይኮነስ ኤርትራ ከም ሃገር ፍሽልቲ ሃገር ናይ ምጅና ዕድል እውን ዝሰፍሐ ምጅኑ እዩ እቲ ብዓቢኡ ዘሻቕልን ዘተሓሳብን ዝኸውን።

ኣብ ትሕቲ ከምዚ ዝኣመሰለ ኩነታት ደንበ ተቃውሞ ኤርትራ ፖለቲካዊ ሓይልታቱን ስቪካዊ ማሕበረሰባቱን ካብ ሕድሕድ ምንጽጻግን ዘይምክብባርን ጸቢብ ውልቃውን ጉጅላውን ሕሳባት ድሒኑ ሓድነትን ዲሞክራሲያዊ ኣትሓሳስባን ክጉልብትን ህዝብን ሃገርን ማእከሎም ገይሮም ብቐዳምነት ክረባረብሉ እንተዘይበቐደም እቲ ሓደጋ ምኽሳቱ ኣይተርፍን። ኣብ ውሽጢ ኤርትራዊ ሃገራዊ ባይቶ ንዲሞክራሲያዊ ለውጢ ዝኸሰቱ ጸገማትን ዝሓልፍዎ ዕንቅፋታትን ባይቶ ካብ ኣበጋግስኡ ኣትሒዙ ኣብ መስርሕ ሓብሮም ዝኸደን ዝተደጋገሙ ጸገማትን እናተሓቐኹን እናተሓላለኹን ዝመጸ ይኹን ደኣ እምበር ብወሳኝነት ሓደ መርኣያ ናይቲ ፖለቲካዊ ሓይልታት ጸገም መንጸብረቕታን ብቐዕ ኣመራርሓ ምስኣኑን ኮይኑ ነዚ ንምዕጻፍ ክሕግዝ ዝኸእል እናተጎጃጀልካ ሕሉፍ ኣሉታዊ ተመኩሮታት ካብ ምድጋም ድሒኑ ምቕልጣፍ ምቁም ናይ ፖለቲካዊ ሓይልታት ኤርትራ ጽላል ህጹጽ እዋናዊ ዕማም ክኸውንን ብሓደ ኣንፈት ክጎዓዝን እንተበቐዑ ብውሑዱ ነዚ ጸገማትዚ ክሰግር ኣብ ምእላዩ ብጥርኑፍ መንገዲ ሓጋዚ ተራ ክጸወት ከም ዝኸእል ደግሓኤ ይኣምን።

ዝኸበርኩም ኣባላት ኮንፈረንስን ዕዳማት ኣጋይሽን፡

ኤርትራ ናይ ብሄራትን ብሄረ ሰባትን ብዙሕነታዊት ሃገር እያ ጥራሕ ዘይኮነስ ሃይማኖታውን ባህላውን ብዙሕነት ተተኣናግድ ሃገር እውን እያ። እዞን ብሄራትን ብሄረ ሰባትን እዚኣተን ብሰንኪ ተበራረይቲ ናይ ባዕዳውያን መግዛእታዊ ሓይልታት ተመጣጣኒ ማሕበረ ቁጠባውን ፖለቲካውን ምዕባለ ኣይጸንሐንን። ተቃላሳይ ህዝቢ ብሄረ ዓፋር ሓደ ካብተን በዚ ናይ ዘይተመጣጠነ ምዕባለ መግዛእታዊ ሓይልታት ንድሕሪት ክጉተቱን ከይምዕብሉን ተደቑሶም ካብ ዝጸንሑ ብሄራትን ብሄረሰባትን /ህዝብታት ኤርትራ/ ሓደ እዩ።

ምእንቲ ሰብአዊ ክብሩን ብሄራዊ መንገቱን ክረጋገጹ ከምቶም ኩሎም ህዝብታት ኤርትራ ሓራን ዲሞክራሲያዊትን ሃገረ ኤርትራ ክትረጋገጽ ኣብቲ ጽንኩር ሓርበኛዊ ሰላማውን ብረታውን ተጋድሎ ህዝብታት ኤርትራ ከቢድ መስዋእቲ ካብ ዝኸፈሉ ሓደ እዩ። ኣቦና ገዲም ተቃላሳይ መሓመድ ዑመር ኣኬቶ ኣብ ታሪኽ ሓርነታዊ ሓርበኛዊ ቃልሲ ህዝቢ ኤርትራ ኣብ መድረኽ ምውሳን መሰል ርእሰ ውሳኔ ኣብ ዝተኻየደ ቃልሲ ምእንቲ ነጻን ዲሞክራሲያዊትን ኤርትራ ንምርግጋጽ ዝገበሮ ጸዕሪ ካብቶም ልሉያት ሓርበኛታት ኤርትራ ዝኾኑ ምስ ጀጋኑ ስወኣት ሓርበኛታት ተቃላስቲ ኣቦታት ከም በዓል ወልደኣብ ወልደ ማርያም ኢብራሂም ሱልጣን፣ ዓብደልቃድር ከቢረ ራእሲ ተሰማ ኣስመርም ወዘተ ዝኣመሰሉ ዝስርዑ ዓባይቲ መራሕቲ ሓደ ካብቶም ንዘለኣለም ታሪኽ ዘይርስዖ ሓርበኛ ጽኑዕን ውፋይን ምንባሩ ከም ኣብነት ዝጥቀስ እዩ። ይኹን ደኣ እምበር ኣብ መስርሕ ሰላማውን ብረታውን ተጋድሎ ህዝቢ ዓፋር ዝኸፈሎ ከቢድ መስዋእቲ ከምዚ ይኹን ደኣ እምበር ንህላው ብሄራትን ብሄረሰባትን ኤርትራ ዝኸሓደ ስርዓት ህግደፍ ግን ኣብ ልዕሊ ህዝቢ ብሄረ ዓፋር ዘስካሕክሕ ብሄራውን ደርባውን ጭቆና ክወርዶን እተን ዝርካበን ዕለታዊ መነባብሮኡ ክዕንግለለን ክዋፈረለን ዝጸንሐ ውሱን ናይ ማሕረስን ሰፊሕ ናይ መጓሰን ናይ ንግድን ምግፋፍ ዓሳን ማእቶት ጨውን ከርተት እንዳበለ ክናበረለን ዝጸንሐ ኮይነን ኣብኣን እውን እንተኾነ ነጻ ተጠቃማይ ናይ ፍርያቱ ከይኸውን ብመዝማዚ ስርዓት ህግደፍ እናተገበታ ህዝቢ ዓፋር ንሓሳረ መከራ ተሳጢሑ ከምቲ ኩሉ ኤርትራዊ ዘጋጥሞ ዘሎ ክስደድን ናይ ሰደት ኣበሳ ኣብ ዝተፈላለዩ ዓድታት እናጋጠሞ ዝርከብ ዘሎ እዩ።

እዚ ከምዚ እናኾነ እከሎ ህዝቢ ብሄረ ዓፋር ነዚ ናይ ስርዓት ህግደፍ ናይ ጭቆና ኣርዑትዚ ኢዱን እግሩን ኣጣሚሩ ኣሜን ኢሉ ዋላ ሓንቲ መዓልቲ እውን እንተኾነት ኣይተምበርከኸን፣ እንታይ ደኣ ካብ ብጊሓቱ ኣትሒዙ ምእንቲ ሰብአዊ ክብሩ ክብልን ብሄራውን ማዕርነታውን መሰሉን ኣብ ሓራ ዲሞክራሲያዊት ሃገረ ኤርትራ መሰል ርእሰ ውሳኔኡ ክሳብ ምንጻል ቅዋማዊ ውሕስነት ረኺቡ ክኸበረሉ እዩ። ውድቡ ዲሞክራሲያዊ ውድብ ዓፋር ቀይሕ ባሕሪ ተመስሪቱ ነዊሕ ዓመታት ኣብ ሓያል ናይ ቃልሲ ጥምጥም ኣትዩ ምስ ኣሕዋቱ ናይ ደንበ ተቃውሞ ሓይልታት ኤርትራ ኢድ ንኢድ ተተሓሒዙ ከይተሓለለ ብጽንዓትን ቆራጽነትን ክቃለስ ዝጸንሐን ዘሎን።

ዲሞክራሲያዊ ግንባር ሓድነት ኤርትራ /ደግሓኤ/ ዲሞክራሲያዊ ፍቶታዊ ሓድነት ብሄራትን ብሄረሰባትን ህዝብታት ኤርትራ ክዕቅብ ዝከኣል ዘይተጓደለ ብሄራዊ ዲሞክራሲያዊ መሰላቶም ምስ ዝረጋገጽ እዩ ኢሉ ይኣምን። በዚ መሰረት ጭቆናት ብሄራትን ብሄረ ሰባትን ህዝብታት ኤርትራ ናይ ገዛእ ርእሶም ዕድል ብገዛእ ነብሶም ናይ ምውሳን መሰል ክህልዎም ዝኸእል ኣብ ልዕሊ መቓብር ጸረ-ህዝቢ ስርዓት ህግደፍ ዝምስረት ህዝባዊ ፌደራላዊ ዲሞክራሲያዊ መንግስቲ ናይ ብሄራትን ብሄረ ሰባትን ህዝብታት ኤርትራ መሰል ርእሰ ውሳኔኦም ንኸረጋገጽ ክሳብ ናይቲ ብሄር ወይ ብሄረ ሰብ ህዝቢ ነጻ ምርጫን ውሳኔን ብሪፈረንዱም ዝመረጽዎ ንኸውስኑ ይሕሸና እዩ ዝብልዎ ክወስዱን መሰሎም ብዘይገደብ ክረጋገጹምን ብመትከል ዝኣምንን ንተግባራውነቱ ዝቃለስን ህዝባውን ዲሞክራሲያውን ውድብ እዩ። እዚ ክረጋገጽ እንተበቐዑ ናይ ህዝብታት ኤርትራ ብሄራትን ብሄረ ሰባትን ሓድነት ኣብ ድሌት ዝተሞርኮሰ ሓድሽን ድልዱልን መሰረት ዝረጋገጹ ኮይኑ ነዚ ዝዕንቅጹ ብሄራዊ ትምክሕትን ብሄራዊ ጽብትን ክውገዱ ብቐጻሊ ብምቅላስ ኣብ ፍጻሜ ክበጽሑ ከም ዝኸእሉ ደግሓኤ ብጽንዓት ይኣምንን ይቃለስን።

ዝኸበርኩም አባላት ኮንፈረንስን ዕድማት አጋይሽን፤

ራብዓይ ህዝባዊ ኮንፈረንስኩም ንመላእ ተባላሕቲ ዓቕምታት ተቃላሳይ ህዝቢ ብሄረ ዓፋር ኣብ ውሽጥን ኣብ ስደትን ንዘለዉ ኣተሓባቢሩ ዲሞክራሲያዊ ውድብ ዓፋር ቀይሕ ባሕሪ ኣብ ርሱን ናይ ቃልሲ ተጋድሎ ኣብ ፖለቲካውን ህዝባውን ማሕበራውን ዲፕሎማሲያውን መዳያት ጥራሕ ዘይኮነስ ኣብ ወተሃደራዊ መዳይ እውን ኣብ ቅድመ ግንባር ኮይኖም ልሉይ ተራ ካብ ዝጸወቱ ዘለዉ ውድባትና ሓደ ብምጃኑ ኣብዚ መዳይ'ዚ ደልዲሉ ንኸወጽእን ሓያል ወቓዒ ኮይኑ ዓወት መድረኽ ዲሞክራሲያዊ ተጋድሎና ኣብ ምቅልጣፍ ዓቢ እጃም ክህልዎ ከም ዝኸእል ብምእማን እዚ ህዝባዊ ኮንፈረንስ'ዚ ልዑል ጠመተ ሂቡ ክዝትየሉ ኣገዳስነቱ ዕዩዝ ምጃኑ ንርኢ።

በዚ አጋጣሚ'ዚ ንህዝብን ብሄራዊ ክልላዊ መንግስቲ ዓፋርን መንግስቲ ኢትዮጵያን ናብዚ ከባቢ'ዝን ካልእ ከባብታት ኢትዮጵያን ንዝስደድ ዘሎ ህዝብና እናተቐበሉ ክገብርዎ ንዝጸንሑን ዘለዉን ምትእንጋድን ምትሕግጋዝን ንፍትሓዊ ቃልስና ዝህብዎ ዘለዉ ድጋፍን ልዑል ምስጋናና ክነቕርበሎም ንፈቱ።

ኣብ መደምደምታ ኣስናዳኢት ሽማግሌ ንዝገበረትልና ዕድመ ደገምና እናመስገንና ደግሓኤ ሕጂ እውን ዝምድናኡ ምስ ዲሞክራሲያዊ ውድብ ዓፋር ቀይሕ ባሕሪ ኣጠናኸሩ ክቕጽለሉ ምጃኑ በዚ አጋጣሚ'ዚ ደገምና ክነረጋግጸልኩም ንፈቱ።

4ይ ህዝባዊ ኮንፈረንስኩም ድማ ብዓወት ንክዛዘም ዘለና ሰናይ ትምኒት ደገምና ንገልጽ።

ዓወት ን4ይ ህዝባዊ ኮንፈረንስኩም !

ዓወት ንሓርነታዊ ቃልስና !

ውድቀት ንጸረ-ህዝቢ ስርዓት ህግደፍ !

ዝኸርን ክብርን ንጀጋኑ ሰውኣትና !!

ዲሞክራሲያዊ ግንባር ሓድነት ኤርትራ /ደግሓኤ/

09 ነሓሰ 2014